

Title: Need to set up a Jawahar Navodaya Vidyalaya in Chhota Udaipur district, Rajasthan.

**श्री रामसिंह राठवा (छोटा उदयपुर):** मैं सरकार के संज्ञान में लाना चाहता हूं कि हमारे संसदीय क्षेत्र छोटा उदयपुर जिले में जवाहर नवोदय विद्यालय नहीं है। यह एक नया जिला है, जिसके अंतर्गत 6 तालुका और एक नगरपालिका है। इस जिले की जनसंख्या लगभग 10,22,185 है और सबसे आश्चर्य की बात यह है कि यहां 70 सें 80 प्रतिशत लोग ट्राइबल लोग हैं, यानि पूर्ण रूप से इसे ट्राइबल जिला कह सकते हैं। आदिवासी लोगों के विकास के लिए शिक्षा अत्यंत आवश्यक है। सरकार के द्वारा सभी जिलों में नवोदय विद्यालय खोलने का प्रावधान है। छोटा उदयपुर एक पूर्ण रूप से आदिवासी इलाका है। इस जिले में अनेक सरकारी कार्यालय हैं। अधिकांश लोग नौकरीपेशा वाले हैं। उन्हें अपने बच्चों की अच्छी शिक्षा के लिए कठिनाइयों का सामना करना पड़ता है। नवोदय विद्यालय की शाखाएं लगभग हर राज्यों के सभी जिलों में होती हैं, परंतु छोटा उदयपुर में नवोदय विद्यालय न होने के कारण जो कर्मचारी स्थानांतरण पर आते हैं, उन्हें अपने बच्चों की शिक्षा के लिए अन्य दूसरे स्कूलों में दाखिला लेना पड़ता है, जो बहुत कठिन होता है और उनके बच्चों के दाखिले की कोई गारन्टी भी नहीं होती है। नवोदय विद्यालय की एक शाखा यदि छोटा उदयपुर में खुल जाती है तो अन्य स्कूल की शाखा से यहां की शाखा में स्थानांतरण हो सकता है और साथ ही साथ छोटा उदयपुर और इसके आसपास के रहने वाले लोगों, जो अपने बच्चों को अच्छी शिक्षा के लिए दूर के विद्यालयों में भेजते हैं, वह अपने ही जिले में बच्चों को अच्छी शिक्षा दे पायेंगे।

मेरी मांग है कि छोटा उदयपुर में एक जवाहर नवोदय विद्यालय की स्थापना की जाये, जिससे अनेक वर्गों को फायदा होगा और वहां के आदिवासियों के बच्चों को भी अच्छी शिक्षा की सुविधा प्राप्त हो सकेगी।